

# Felagslóg hjá Sláið Ring

## **Grein 1.**

Navn felagsins er: SLÁIÐ RING, LANDSFELAG FØROYSKUM DANSI AT FRAMA.

## **Grein 2.**

Endamál felagsins er at røkja áhugamálini hjá teimum dansifeløgum, sum eru limir, bøta um korini hjá føroyska dansinum og stimbra hugin fyri honum.

Skipa fyri landsumfatandi vitjanum, bæði her heima og uttanlands, men ikki har tey lokalu feløgini eru vertir, uttan áheitan frá hesum feløgum.

Heimstaður felagsins er har, tann til eina og hvørja tíð sitandi formaður hevur bústað.

## **Grein 3.**

Felagið verður umsitið av eini trýmannanevnd, sum verður vald av umboðsráðnum. Umboðsráðið er mannað við einum umboðsráðslimi úr hvørjum limafelag í Føroyum.

Fyri hvønn umboðsráðslim velur hvørt felag ein tiltakslim.

Trýmannanevndin – NEVNDIN – skipar seg sjálv við formanni, næstformanni, skrivara og kassameistara. Valskeiðið er tvey ár.

Líka ár standa tveir limir fyri vali, og ólíka ár stendur ein limur fyri vali. 3 tiltakslimir verða valdir. Valskeiðið er 1 ár fyri tiltakslimir

Limir í NEVNDINI skulu vera umboðsráðslimir ella umboðsráðstiltakslimir í hvør sínum felagi.

Trýmannanevndin er NEVND felagsins, og tekur sær av áhugmálum felagsins.

Gerðabók skal fyrast á hvørjum fundi.

## **Grein 4.**

Limir kunnu gerast øll dansifeløg fyri føroyskum dansi heimahoyrandi í Føroyum. Ung í Dansi, ið er ungdómsfelag í Sláið Ring, er limur í Sláið Ring eins og onnur dansifeløg fyri føroyskum dansi heimahoyrandi í Føroyum.

Feløg fyri føroyskum dansi uttanlands kunnu tó gerast limir sambært hesum treytum:

**A.** Hesi feløg hava uppskots- og talurætt, men ikki atkvøðurætt á ársaðalfundi

**B.** Føroysk dansifeløg uttanlands kunnu umboða Føroyar alment við føroyskum dansi í útlondum við samtykki frá Sláið Ring.

## **Grein 5.**

Nevndin hevur ábyrgd av, at Sláið Ring er umboðað, har tað tænar áhugmálum felagsins. Hetta umfatar eisini umboðan í teimum uttanlandsfeløgum, har Sláið Ring er limur.

## **Grein 6.**

Aðalfundurin er hægsti myndugleiki felagsins og verður hildin um miðjan septembur í Tórshavn. Allir limir í dansifeløgnum kunnu mæta á aðalfundi, men bert umboðsráðslimirnir mæta við atkvøðurætti, t.e. ein atkvøða til hvørt limafelag.

Aðalfundur og møguligur eykaaðalfundur verður kunngjördur í minsta lagi fyra vikur fyri fundin og verður lýstur á heimasíðu felagsins. Feløgini og umboðsráðslimirnir skulu fáa skrivlig boð. Mál til aðalfundin skulu verða formanninum í hendi 14 dagar undan aðalfundinum. Kunning um innkomin mál til aðalfundin verður send feløgnum og umboðsráðslimunum 10 dagar undan aðalfundinum.

## **Fundarskrá til ársaðalfundin**

1. Val av orðstýrara og fundarskrivara.
2. Ársfrágreiðing.
3. Framløga av grannskoðaðum roknskapi til góðkenningar.
4. Viðgerð av innkomnum málum.
5. Ásetan av limagjaldi fyri komandi árið.
6. Val av nevnd og trimum tiltakslimum.
7. Val av grannskoðara.
8. Ymiskt.

### **Grein 7.**

Ársaðalfundurin er viðtøkuførur við teimum møttu umboðsráðslimum.

Umboðsráðslimur, sum ikki kann møta, skal boða varaumboðnum frá. Kann hesin heldur ikki møta, eigur hann at boða formanninum í limafelagnum frá, so felagið kann finna eitt eykaumboð, ið so hevur umboðsrættindi á ársaðalfundinum ella eykaaðalfundinum.

### **Grein 8.**

Við atkvøðugreiðslu verður nýttur vanligur meirluti. Sami persónur kann ikki atkvøða fyri fleiri feløg. Stendur á jøvnum fellur uppskotið.

### **Grein 9.**

Eykaaðalfundur verður hildin, tá ið minst trý limafeløg krevja tað, og skal kunngerast sum nevnt í grein 6. Somuleiðis skal dagsskrá fyri aðalfundin kunngerast. Eykaaðalfundurin skal haldast innan tríggjar mánaðar frá tí, at kravið er nevndini í hendi.

### **Grein 10.**

Uppskot, sum skulu viðgerast á aðalfundi ella eykaaðalfundi, mugu vera nevndini í hendi í seinasta lagi tvær vikur fyri aðalfund ella eykaaðalfund.

Ein samd nevnd kann tó gera frávik frá hesum.

### **Grein 11.**

Limagjaldið skal vera goldið 1. august.

### **Grein 12.**

Um ikki goldið er áðrenn 1. august, skal tað gjaldast skjótast gjørligt.

### **Grein 13.**

Umboðsráðlimur og tiltakslimir fáa ferðaútreiðslurnar í sambandi við fundirnar afturgoldnar frá landsfelagnum, móti handan av kvittanum.

### **Grein 14.**

**A:** Nevndin hevur øll fíggjarlig viðurskifti um hendi. Á ársaðalfundinum skal tó í høvuðsheitum fastleggjast ein fíggjarkarmur fyri, hvussu nógv nevndin skal ráða yvir komandi árið.

Allar umsóknir um peningaligan stuðul skulu vera nevndini í hendi seinast eina viku fyri ársaðalfund, har omanfyri nevndi fíggjarkarmur í høvuðsheitum verður lagdur fyri komandi árið. Undir serligum umstøðum kann ein samd nevnd gera undantak hesum viðvíkjandi.

**B:** Formaðurin og kassameistarin saman tekna felagið.

**C:** Rokniskparárið er frá 01. september til 31. august.

### **Grein 15.**

Eitt felag kann sigast úr landsfelagnum, tá tað ikki lýkur felagsins viðtøkur.

### **Grein 16.**

Nevndin í Sláið Ring hevur skyldu til skrivliga at boða limafeløgnum frá høvuðstiltøkunum á ársaðalfundi og eykaaðalfundi.

Limafeløgin eru bundin av teimum á ársaðalfundi viðtiknu avgerðum, um ikki verður klagt skrivliga til landsfelagið seinast ein mánað eftir, at viðtøkan ella viðtøkurnar eru teimum kunnaðar. Verður klagt, velur landsfelagið ein lim og tann, ið klagar, ein lim í ein gerðarrætt. Hesir báðir limirnir velja so triðja limin í gerðarrættin. Semjast hesir ikki, verður sorinskrivarin at velja triðja limin, ið verður formaður, og er teirra avgerð endalig.

Gerðarrætturin skal síðan skrivliga boða landsfelagnum frá úrskurðinum.

### **Grein 17.**

Ein og hvør nevnd og umboðsráð mugu hava sum endamál at stimbra útgávu av kvæðum og vísum, menna hin føroyska dansin í skúlum og millum børn og ungdóm og ansa eftir, at kvæðaarvur okkara verður brúktur uttan at verða misbrúktur.

Eisini hevur Sláið Ring sum endamál at eggja dansifeløgnum til tiltøk við skipaðum barna- og ungdómsdansi.

### **Grein 18.**

Landsfelagið kann avtakast á aðalfundi og einum fylgjandi eykaaðalfundi, ið verður hildin tríggjar vikur seinni.

Í báðum førum krevst, at minst tveir triðingar av teimum møttu umboðsráðslimnum atkvøða fyri tí.

### **Grein 19.**

Felagsins ognir verða tá at lata tí stovni á Fróðskaparsetri Føroya, ið hevur við savning av føroyskum kvæðum og dansi at gera.

===== O =====

Soleiðis viðtikið á ársaðalfundi á Landsbókasavninum 23. november 1996.

Broytingar gjørdar í grein 6 og 12 á aðalfundi 25. november 2001.

Broyting gjørd í grein 6 á aðalfundi 8. november 2008.

Broytingar eru gjørdar á aðalfundi 19. september 2015 í grein 3, grein 6, grein 9, stykkið C í grein 14 og grein 17.